



دفتر مقام معظم رہبری  
www.leader.ir

## رہبر معظم کا حضرت علی (ع) کی میلاد کے موقع پر بوشہر کے عوام کے مختلف طبقات سے خطاب - 26 / Jun / 2010

بسم الله الرحمن الرحيم

میں بھی بوشہر کے عزیز بھائیوں اور بہنوں کو اس عید سعید اور مولود کعبہ کی ولادت باسعادت کی مناسبت سے مبارکباد پیش کرتا ہوں آپ حضرات طویل مسافت طے کر کے یہاں تشریف لائے ہیں اور اپنے ولایت مدار دلوں کی گہرائی سے نکلنے والی معطر سانسوں کے ذریعہ ہمارے حسینہ کی فضا کو خوشبو سے معطر کیا ہے۔ ہماری تاریخ کے صفحات میں بوشہر کا ایک شاندار واقعہ موجود ہے۔ یہ واقعہ بہت ہی درخشاں اور قابل فخر واقعہ ہے بوشہر کے محترم امام جمعہ (1) جو ایک عالم و فاضل اور دانشمند انسان ہیں جیسا کہ انہوں نے بھی اس اہم واقعہ کی جانب اشارہ کیا ہے۔

بوشہر کی تاریخ ایک درخشاں اور قابل فخر تاریخ ہے۔ بوشہر کے شجاع اور بہادر عوام نے متعدد بار اس ملک و قوم کے دشمنوں کو ہزیمت و شکست اور پیچھے ہٹنے پر مجبور کیا اور انہیں ذلت آمیز شکست سے دوچار کر کے ان پر فتح حاصل کی بوشہر کے نام آور علماء جن کے نام محترم امام جمعہ نے لئے ہیں وہ معروف و مشہور علماء ہیں جن کے نام حقیقت میں ممتاز شیعہ علماء کی فہرست میں شامل ہیں۔ شہید رئیس علی دلواری جو ایک مؤمن، دلیر اور شجاع انسان تھے ان کا نام ان ناموں کی فہرست میں شامل ہے شہید دلواری پورے ملک میں ان مؤمن دلوں کو اپنی جانب مبذول و مجذوب کرتے رہے جو اس مجاہد کے جہاد و مجاہدت اور تلاش و کوشش اور حالات سے واقف اور آگاہ تھے، اس شہید کے نام کو مخفی رکھنے اور پوشیدہ کرنے کی کوشش کی جاتی رہی لیکن ہم خدا کے شکر گزار ہیں کہ اس شہید کا نام لوگوں کی زبان پر جاری ہو گیا؛ عوام نے اس کو پہچان لیا، اس کی شخصیت کی تعریف و ستائش شروع کر دی، سبھی نے اس کی مظلومیت اور اس کی مظلومانہ شہادت کو اچھی طرح درک کر لیا، البتہ آج کے دور میں اور اس دور میں کافی فرق ہے، اس دور میں کچھ معدود افراد مجبوری اور مظلومیت کے ساتھ ایک شجاع اور بہادر جوان کے ہمراہ برطانیہ کی سامراجی اور استعماری طاقت کا مقابلہ کرنے کے لئے اٹھ کھڑے ہوئے؛ لیکن آج کثیر تعداد میں رئیس علی دلواری جیسے افراد ملک میں موجود ہیں جو تنہا اور اکیلے بھی نہیں ہیں، یہ ہمارے عزیز جوان، ہمارے فداکار جوان، میدان کارزار میں سرگرم بسیجی و رضاکار فورس کے جوان، ثقافتی اور سیاسی محاذ پر سرگرم عملیسیجی اور رضاکار دستے آج پورے ملک میں پھیلے ہوئے ہیں؛ یقینی طور پر بوشہر ان مراکز میں شامل ہے جو ایسے غیور و بہادر جوانوں کی تعلیم و تربیت اور رشد و نمو کو اپنے دوش پر لئے ہوئے ہے، میں نے چند سال قبل بوشہر کا جو دورہ کیا تھا وہ مجھے اچھی طرح یاد ہے میں اس کو فراموش نہیں کروں گا، میں نے بوشہر کے عوام کے گہرے اور عمیق ایمانی جذبات اور پاک احساسات کا قریب سے مشاہدہ کیا تھا، میں نے بوشہر کے لوگوں کے جوش و ولولہ کو قریب سے دیکھا تھا آپ آج بھی ان جذبات کا اظہار کر رہے ہیں، سبھی جان لیں اور آپ عزیز جوان بھی جان لیں؛ زمانہ تبدیل ہو گیا ہے، وہ دور گزر چکا ہے جب بیرونی و سامراجی طاقتیں اس علاقہ کے لوگوں کو آسانی کے ساتھ، آزادانہ طور پر ذلیل و خوار کرتی تھیں، جب چاہتی تھیں اس علاقہ میں حاضر ہوجاتی تھیں، وہاں اپنی فوج پیدل کرتی تھیں اور دباؤ ڈالتی تھیں۔ آج ایرانی قوم دنیا کی ایک مقتدر قوم کے طور پر پہچانی جاتی ہے، مسئلہ درہم اور دینار کا مسئلہ نہیں ہے مسئلہ ہتھیاروں کا مسئلہ نہیں ہے، مسئلہ تبلیغاتی و نشریاتی وسائل کا مسئلہ نہیں ہے کیونکہ یہ چیزیں ہمارے دشمنوں کے پاس ہزار ہا برابر زیادہ ہیں؛ مسئلہ ایمان کا مسئلہ ہے، مسئلہ پختہ عزم و ارادہ کا مسئلہ ہے، بصیرت کا مسئلہ ہے ایک قوم کی اپنی شان اپنے مقام اور اپنے حق کے متعلق آگاہی کا مسئلہ ہے۔ آج سامراجی طاقتوں کا ہاتھ آشکارا اور ظاہر ہو گیا ہے، تمام پروپیگنڈوں اور تبلیغات کے باوجود، تمام تبلیغاتی وسائل اختیار میں رکھنے کے باوجود اور اس تصور کے باوجود کہ رائے عامہ ان کی مٹھی میں ہے ان تمام چیزوں کے باوجود سامراجی طاقتوں اور ان کے سر فہرست امریکہ کی عزت و آبرو قوموں کے سامنے دن بدن ختم ہوتی جا رہی ہے، انہیں مزید ذلت و رسوائی کا سامنا ہے قوموں کی استقامت و پائیداری اور قومی طاقتوں کے ظہور کی قدر و منزلت مزید روشن ہوتی جائے گی، مستقبل آپ کے ہاتھ میں ہے، حقیقی اقتدار ایرانی عوام کا حق ہے واقعی اقتدار ایرانی قوم سے متعلق ہے؛ اور ایرانی قوم کو اس کے منتخب راستہ سے دنیا



دفتر مقام معظم رہبری  
www.leader.ir

کی کوئی طاقت بھی منصرف اور منحرف نہیں کرسکتی ۔

اچھا، آج بہت بڑی عید کا دن ہے ؛ تاریخ انسانیت کی ایک بہت بڑی اور بے مثال شخصیت کی ولادت کا دن ہے ؛ ہم پیغمبر اسلام، خاتم الانبیاء حضرت محمد صلی اللہ علیہ و آلہ وسلم کے بعد کسی کو امیر المؤمنین حضرت علی علیہ السلام کی شان و منزلت اور عظمت کا ہم پہلہ نہیں سمجھتے ہیں۔ آج ہمیں تحفہ اور عیدی لینی چاہیے ہمارا تحفہ اور ہماری عیدی یہ ہے کہ ہمیں ان کی سیرت سے سبق اور درس حاصل کرنا چاہیے۔

امیر المؤمنین حضرت علی علیہ السلام کی شخصیت ولادت سے لیکر شہادت کے ہنگام تک تمام ادوار میں ایک استثنائی اور بے مثال شخصیت ہے حضرت علی علیہ السلام کی ولادت خانہ کعبہ کے اندر ہوئی ، یہ شرف صرف اور صرف حضرت علی علیہ السلام کو نصیب ہوا ہے حضرت علی (ع) سے قبل اور بعد آج تک کسی کو یہ شرف نہیں ملا ہے۔ حضرت علی علیہ السلام کی شہادت بھی مسجد میں و محراب عبادت میں ہوئی ہے اور ان دونوں نقطوں کے درمیان حضرت علی علیہ السلام کی زندگی جہاد و مجاہدیت کا عظیم مرقع ہے ، صبر و ضبط اور برداشت و تحفل کا عظیم پیکر ہے معرفت اور بصیرت کا سرچشمہ و نمونہ ہے آپ کا عمل اور آپ کی حرکت اللہ تعالیٰ کی مرضی و منشاء اور اس کی خوشنودی کے مطابق ہے، دست قدرت نے بچپن سے ہی حضرت علی علیہ السلام کی تعلیم و تربیت کے لئے پیغمبر اسلام صلی اللہ علیہ و آلہ وسلم کی نورانی آغوش کا انتخاب کیا امیر المؤمنین حضرت علی علیہ السلام کی عمر مبارک چھ سال تھی کہ پیغمبر اسلام صلی اللہ علیہ و آلہ وسلم آپ کو حضرت ابو طالب کے گھر سے اپنے گھر لے گئے ، امیر المؤمنین حضرت علی علیہ السلام نے پیغمبر اسلام (ص) کے زیر سایہ اور آنحضور (ص) کی آغوش میں پرورش اور تربیت پائی ، پیغمبر اسلام (ص) پر وحی نازل ہونے کے وقت صرف حضرت علی علیہ السلام تھے جو غار حراء اور ان حساس لمحات میں نبی کریم صلی اللہ علیہ و آلہ وسلم کے پاس حاضر رہتے تھے ؛ و لقد كنت اذ تبعه اذ تبع الفصيل اثر امّہ " پیغمبر اسلام کے ہمراہ، پیغمبر اسلام سے الگ ہوئے بغیر امیر المؤمنین (ع) ان سے ہمیشہ سیکھ رہے تھے تعلیم حاصل کر رہے تھے، خود حضرت امیر المؤمنین علی علیہ السلام نہج البلاغہ میں خطبہ قاصعہ میں ارشاد فرماتے ہیں: «و لقد سمعت رزّة الشّيطان حين نزل الوحي» ، فرماتے ہیں : جس وقت پیغمبر اسلام (ص) پر وحی نازل ہوئی میں نے شیطان کے نالہ و شیون کی آواز سنی، «فقلت يا رسول اللّٰه ما هذه الرّزّة» ؛ میں نے پیغمبر اسلام (ص) سے سوال کیا: یہ آواز جو میں نے سنی ہے کس کی آواز تھی ؟ آنحضور صلی اللہ علیہ و آلہ وسلم نے فرمایا: «هذا الشّيطان قد ايس من عبادته» ؛ لوگوں کو گمراہ کرنے کے سلسلے میں یہ شیطان کی ناامیدی اور مایوسی کی آواز اور اس کا نالہ و شیون تھا، ہدایت کا چراغ آگیا، اس کے بعد پیغمبر اسلام (ص) نے فرمایا: «انك تسمع ما اسمع و ترى ما ارى.» " بیشک جو میں سنتا ہوں وہ تم سنتے ہو اور جو میں دیکھتا ہوں وہ تم دیکھتے ہو " بچپن کے دور میں امیر المؤمنین علی علیہ السلام کا پیغمبر اسلام صلی اللہ علیہ و آلہ وسلم کے ساتھ قرب و نزدیکی کا یہ عالم ہے۔ بچپن میں پیغمبر اسلام (ص) پر ایمان لائے، پیغمبر اسلام کے ساتھ سب سے پہلے نماز ادا کی، پیغمبر اسلام (ص) کے ہمراہ جہاد کیا ، پیغمبر اسلام کے لئے فداکاری کے اعلیٰ نمونے پیش کئے، پیغمبر اسلام کی حیات میں پوری زندگی آنحضور (ص) کی خدمت میں رہے، اور آنحضور (ص) کی رحلت کے بعد بھی مختلف ادوار میں ، حق کی حفاظت ، دین خدا کی بقا، اسلام کی حفاظت اور استحکام کے لئے اپنی تمام کوششوں کو بروی کار لائے، پیغمبر اسلام صلی اللہ علیہ و آلہ وسلم کی نگاہ میں حق کی میزان اور حق کا معیار علی علیہ السلام ہیں۔ سنی علماء اور شیعہ علماء سے منقول ہے کہ: «علی مع الحق و الحق مع علی يدور حیثما دار» ؛ اگر آپ حق کی تلاش و جستجو میں ہیں تو دیکھئے کہ علی کہاں کھڑے ہیں، وہ کیا کر رہے ہیں ان کی انگلی کا اشارہ کس طرف ہے امیر المؤمنین علی علیہ السلام کی زندگی ایک ایسی زندگی ہے ۔

اس نہج البلاغہ کو اچھی طرح پڑھنا اور یاد کرنا چاہیے، حالیہ برسوں میں مسلمانوں کے علاوہ بہت سے غیر مسلم مفکرین اور ماہرین بھی نہج البلاغہ سے آشنا ہوئے ہیں ؛ انہوں نے امیر المؤمنین علی علیہ السلام کے کلمات کا غور سے مطالعہ کیا اور پڑھا ہے ؛ انہوں نے ان بیانات میں مجسم حکمتوں کو سنا اور یاد کیا اور اس کلام اور صاحب کلام کی عظمت کے سامنے حیرت زدہ اور سرخرم ہیں ؛ ہمیں نہج



دفتر مقام معظم رہبری  
www.leader.ir

البلاغہ پر اس سے کہیں زیادہ توجہ کرنی چاہیے؛ ہمیں نہج البلاغہ کو اس سے کہیں زیادہ یاد کرنا چاہیے؛ ہمیں نہج البلاغہ کے اس بحر بیکراں اور حکمتوں کے اٹھارہ سمندر سے کہیں زیادہ استفادہ کرنا چاہیے؛ ان سے عمل کے تمام پہلو واضح اور نمایاں ہوتے ہیں، ان میں ہمارے لئے تمام اسباق و دروس موجود ہیں، ان نورانی کلمات کے بارے اہلسنت کے بزرگ علماء کی بعض تعبیرات موجود ہیں جن سے انسان تعجب میں ڈوب جاتا ہے۔ امیر المؤمنین علی علیہ السلام صرف شیعوں سے متعلق نہیں ہیں؛ بلکہ پورے عالم اسلام سے متعلق ہیں؛ جن لوگوں کے دلوں میں اسلام کے ساتھ گہری محبت ہے، وہ امیر المؤمنین علی بن ابی طالب علیہما السلام کو علمی، معنوی، اخلاقی، انسانی اور الہی عظمت و شرف کی بلندی پر مشاہدہ کرتے ہیں۔

امیر المؤمنین علی علیہ السلام کی زندگی سراپا درس ہے، امیر المؤمنین علی علیہ السلام کے اعمال کے درمیان جو چیز انسان مشاہدہ کرتا ہے وہ یہ کہ ایک اچھے انسان اور ایک اچھے حاکم کی تمام نیک عادات و خصائل اور سیرت حضرت کامل و اکمل نمونہ ہیں اور ان کی یہ خصوصیات آج ہمارے لئے سب سے اعلیٰ اور اہم نمونہ ہیں، ایسے لوگوں کو بصیرت دینے اور بصیرت عطا کرنے کا مسئلہ، جنہیں بصیرت کی ضرورت ہے؛ یعنی موجودہ حالات اور ماحول کے بارے میں لوگوں کو مختلف ادوار میں آگاہی فراہم کرنا، یہ عظیم شجاعت ہے یہ عظیم فداکاری ہے، لوگوں کو بصیرت اور آگاہی دینا ان کے ایمان اور فکر کو عمیق بنانا، یہ آگاہی اور بصیرت عوام کی اہم خدمت ہے، جنگ صفین میں جب حریف دشمن نے شکست و ناکامی کا احساس کیا اور جنگ کو روکنے کے لئے جب اس نے قرآن نیزوں پر بلند کئے، کچھ لوگ امیر المؤمنین (ع) کے اردگرد جمع ہو گئے اور جنگ کو روکنے کے لئے دباؤ ڈالنا شروع کر دیا اور کہنے لگے کہ تسلیم ہو جائیں اور جنگ تمام کر دیں؛ انہوں نے قرآن کو پیش کیا، یہ کام عجیب و غریب کام تھا، حضرت علی علیہ السلام نے فرمایا: آپ لوگ اشتباہ کر رہے ہیں؛ آپ دشمن کو نہیں پہچانتے ہیں یہ لوگ جو آج قرآن کریم کو حکم کے طور پر پیش کر رہے ہیں ان کا قرآن پراعتقاد اور یقین نہیں ہے، میں ان کو اچھی طرح پہچانتا ہوں «انہی عرفتمہ اطفالا و رجالا»؛ میں ان کو بچپن سے پہچانتا ہوں میں نے ان کی بزرگی کا دور بھی دیکھا ہے۔ «فکانوا شرّ اطفال و شرّ رجال»؛ یہ لوگ بچپن میں بھی شریر اور برے تھے اور بڑے ہو کر بھی شریر اور برے ہی ہیں ان کا قرآن پر کوئی یقین نہیں ہے جب یہ کسی مشکل میں پھنس جاتے ہیں تو قرآن کو پیش کرتے ہیں البتہ ان لوگوں نے امیر المؤمنین کی ان باتوں پر توجہ نہیں کی، اصرار کیا اور عالم اسلام کو زبردست نقصان پہنچایا۔

امیر المؤمنین علی علیہ السلام بصیرت عطا کرنے والے ہیں، آج ہمیں اس بصیرت کی ضرورت ہے، آج عالم اسلام کے دشمن، اسلامی اتحاد کے دشمن، دین کا لباس پہن کر میدان میں وارد ہوتے ہیں، اخلاق کا لباس اوڑھ کر میدان میں وارد ہوتے ہیں؛ ہمیں آہ اور ہوشیار رہنے کی ضرورت ہے جہاں وہ غیر مسلمانوں کی رائے عامہ کو منحرف کرنا اور فریب دینا چاہتے ہیں وہاں وہ انسانی حقوق کی بات کرتے ہیں ڈیموکریسی اور جمہوریت کی بات کرتے ہیں اور جہاں وہ عالم اسلامی کی رائے عامہ کو منحرف کرنا اور فریب دینا چاہتے ہیں تو وہاں وہ قرآن کا نام لیتے ہیں، اسلام کا نام لیتے ہیں؛ جبکہ نہ وہ قرآن پر یقین رکھتے ہیں اور نہ ہی اسلام پر ان کا اعتقاد اور یقین ہے اور نہ ہی انسانی حقوق اور جمہوریت پر ان کا کوئی یقین ہے۔ یہ چیز امت مسلمہ کو جان لینی چاہیے ایرانی عوام نے ان چیزوں کا گذشتہ اکتیس برسوں میں خوب تجربہ کیا ہے؛ آج بھی ہمیں جاننا چاہیے اور اس کے متعلق ہم سب کو آگاہ رہنا چاہیے۔

امیر المؤمنین علی علیہ السلام اپنے دوستوں کو فتنہ اور فریب کے موقع اور لمحات میں آگاہ و خبردار کرتے ہیں: «امضوا علی حقّکم و صدقکم»؛ حق و صداقت کے جس راستہ پر آپ گامزن ہیں سچائی اور حقیقت کے جس راستہ پر آپ عمل پیرا ہیں اس کو ہاتھ سے نہ جانیں دیں اس کو ترک نہ کریں؛ فتنہ پرور اور فتنہ و فساد پھیلانے والوں کی باتیں آپ کے دلوں میں تزلزل پیدا نہ کریں؛ «امضوا علی حقّکم و صدقکم»؛ آپ کا راستہ صحیح اور درست راستہ ہے جیسا کہ ہم نے متعدد بار عرض کیا ہے کہ فتنہ کے دور میں فضا غبار آلود ہے، مطلع ابر آلود ہے بوا صاف نہیں ہے، اچھے اور ممتاز افراد کبھی غلطی اور اشتباہ کا شکار ہوجاتے ہیں، یہاں معیار کا ہونا ضروری ہے، معیار بھی وہی حق و صداقت اور برہان و دلیل ہے جو عوام کے پاس موجود ہے، امیر المؤمنین علی علیہ السلام لوگوں کو اس کی طرف متوجہ کرتے تھے آج ہمیں بھی اسی چیز کی ضرورت ہے۔



اسلام ہمیں یہ حکم دیتا ہے کہ اسلامی معاشرے و سماج میں اسلامی احکامات اور اسلامی دستورات کے مطابق ہدایت، راہنمائی اور زندگی بسر کرنی چاہیے، اسلام حکم دیتا ہے کہ متجاوز اور حملہ آور دشمن کا پائنداری اور سختی کے ساتھ مقابلہ کرنا چاہیے؛ دشمن کے ساتھ حدود کو واضح اور مشخص کرنا چاہیے، اسلام کا فرمان ہے کہ دشمنوں کے مکر و فریب میں نہیں آنا چاہیے یہ امیرالمؤمنین علی علیہ السلام کا واضح اور روشن راستہ ہے؛ آج ہمیں بھی اس واضح اور درخشاں راستہ پر گامزن رہنے کی ضرورت ہے۔

البتہ انقلاب اسلامی کے فیض و برکت سے ایرانی قوم ایک بیدار اور آگاہ قوم ہے، اس ملک کی بہت سی مشکلات عوام کی بصیرت کی بدولت حل ہو گئی ہیں، اکثر اوقات انسان کو یہ بات صاف طور پر نظر آتی ہے کہ عوام کی بڑی تعداد خواص و ممتاز افراد کی نسبت حقائق کو بہتر سمجھتے اور بہتر درک کرتے ہیں؛ کیونکہ ان کے دنیاوی تعلقات بہت ہی کم ہیں، یہ ایک بہت بڑی نعمت ہے، میرے عزیز بھائیو اور بہنو! آپ جان لیں، ایران کی پوری قوم جان لے؛ ایرانی عوام نے اعلیٰ اہداف و مقاصد کی جانب گامزن رہنے میں اپنی استقامت، پائنداری اور اپنے ثبات قدم کا واضح ثبوت دیا ہے اور اللہ تعالیٰ کے فضل و کرم اور اللہ تعالیٰ کی توفیق کے ساتھ وہ اس پر ثبات قدم رہیں گے اور اس پائنداری و استقامت کی حفاظت کریں گے۔

ایرانی قوم اسلام کے سائے میں رہ کر ایک سعادت مند، خوشحال، اخلاق سے آراستہ و پیراستہ اور عزت و اقتدار کی مالک قوم کے طور پر زندگی بسر کرنا چاہتی ہے، ایرانی قوم اس راستہ پر گامزن ہے انہوں نے اس راستہ پر گامزن رہ کر پیشرفت و ترقی حاصل کی ہے اور بڑے بڑے کام انجام دیئے ہیں، جو کچھ آپ آج اور اس دور میں مشاہدہ کر رہے ہیں، یہ ترقیات، یہ توانائیاں، یہ فراوان وسائل، یہ انقلاب اسلامی کے اصلی نعروں کا قطعی طور پر جامہ عمل پہننا، یہ سب کامیابیاں آسانی کے ساتھ ہاتھ میں نہیں آتی ہیں؛ ایرانی قوم نے ان کامیابیوں کو اپنی بصیرت اور اپنی جہد و تلاش و کوشش اور اپنی توانائیوں کے ذریعہ حاصل کیا ہے اور اللہ تعالیٰ کے فضل و کرم سے ایرانی قوم اس راستہ پر گامزن رہے گی، مستقبل ایرانی قوم کے ہاتھ میں ہے، دشمنوں اور بد نیتوں کا مکر و فریب ایرانی عوام کو ان کے راستہ سے منحرف اور منحرف نہیں کر سکے گا، آج ہمارے جوانوں کے اندر بحمد اللہ اچھی بصیرت موجود ہے ہمارے جوان مختلف شعبوں میں اچھے، اہم اور بڑے کام انجام دے رہے ہیں اور اس حرکت میں مزید اضافہ ہونا چاہیے اس ثابت قدمی میں، اس استقامت و پائنداری میں، اس قومی اتحاد و یکجہتی میں، روز بروز اضافہ ہونا چاہیے، اسلام کے اصولوں سے تمسک، قرآن مجید کے ساتھ وابستگی اور اہلبیت علیہم السلام کی سیرت اور امیرالمؤمنین علی علیہ السلام کے کلمات کے ساتھ تمسک میں روز بروز اضافہ ہونا چاہیے۔

انشاء اللہ ہمارے عزیز جوان اس دن کا مشاہدہ کریں گے جب بین الاقوامی منہ زور اور سرکش طاقتیں یہ احساس کریں گی کہ وہ ایران قوم کے خلاف اب منہ زوری اور طاقت آزمائی کرنے سے عاجز و درماندہ ہیں۔ خداوند متعال عزیز قوم اور دلسوز و ہمدرد اور خدمتگزار حکام کی نصرت و مدد فرمائے تاکہ وہ اپنی تلاش و کوشش کے ذریعہ اس بدف کو مزید قریب کرنے میں کامیاب ہو جائیں اور انشاء اللہ اپنے اعمال کے ذریعہ اس کا جلد از جلد موقع فراہم کریں۔

اللہ تعالیٰ سے دعا کرتا ہوں کہ وہ آپ کی مدد، نصرت اور حفاظت فرمائے، آپ نے جو یہ زحمت اٹھائی ہے اور طویل سفر طے کر کے یہاں تشریف لائے ہیں اللہ تعالیٰ آپ کو اس پر اجر و ثواب مرحمت فرمائے۔

میں آپ کے ذریعہ بوشہر کے تمام لوگوں کو سلام پیش کرتا ہوں اور ان کے ساتھ اپنی محبت کا اظہار کرتا ہوں انشاء اللہ، خداوند متعال آپ سب سے راضی و خوشنود رہے، حضرت امام ( رہ ) کی روح آپ سے شاد و خوشحال رہے امید ہے کہ اللہ تعالیٰ ہمارے عزیز شہیدوں اور بوشہر کے تمام شہداء کو اپنے اولیاء کے ساتھ محشور فرمائے۔

والسلام علیکم ورحمة اللہ وبرکاتہ

( 1 ) حجۃ الاسلام والمسلمین صفائی بوشہری